

॥ नाट्यशास्त्रम् अध्यायः ९ ॥

.. Natya Shastra Chapter 9..

sanskritdocuments.org

July 29, 2016

---

# Document Information

---

Text title : naaTyashaastra adhyaaya 9

File name : natya09.itx

Category : natyashastra

Location : doc\_z\_misc\_major\_works

Author : Sage Bharata

Language : Sanskrit

Subject : philosophy/hinduism/culture

Transliterated by : dpadmakar at hotmail.com

Proofread by : dpadmakar at hotmail.com

Latest update : October 6, 2001

Send corrections to : Sanskrit@cheerful.com

Site access : <http://sanskritdocuments.org>

॥ नाट्यशास्त्रम् अध्याय ९ ॥

॥ श्रीरस्तु ॥

भरतमुनिप्रणीतं नाट्यशास्त्रम्  
अथ षष्ठोऽध्यायः ।  
अथ नवमोऽध्यायः ।  
एवमेतच्छिरोनेत्रभ्रुनासोष्ठकपोलजम् ।  
कर्म लक्षणसंयुक्तमुपाङ्गानां मयोदितम् ॥ १ ॥  
हस्तोरपार्श्वजठरकटीजङ्घोरुपादतः ।  
लक्षणं सम्प्रवक्ष्यामि विनियोगं च तत्त्वतः ॥ २ ॥  
हस्तादीनां प्रवक्ष्यामि कर्म नाट्यप्रयोजकम्  
यथा येनाभिनेयं च तन्मे निगदतः शृणु ॥ ३ ॥  
पताकस्त्रिपताकश्च तथा वै कर्तरीमुखः ।  
अर्धचन्द्रो ह्यरालश्च शुकतुण्डस्तथैव च ॥ ४ ॥  
मुष्टिश्च शिखराख्यश्च कपित्थः खटकामुखः ।  
सूच्यास्यः पद्मकोशश्च तथा वै सर्पशीर्षकः ॥ ५ ॥  
मृगशीर्षः परो ज्ञेयो हस्ताभिनययोक्तृभिः ।  
काङ्गुलकोऽलपद्मश्च चतुरो भ्रमरस्तथ ॥ ६ ॥  
हंसास्यो हंसपक्षश्च सन्दंशो मुकुलस्तथा ।  
ऊर्णनाभस्ताम्रचूडचतुर्विंशतिरीरिताः ॥ ७ ॥  
असंयुताः संयुताश्च गदतो मे निबोधत ।  
अञ्जलिश्च कपोतश्च कर्कटः स्वस्तिकस्तथा ॥ ८ ॥  
खटकावर्धमानश्च ह्युत्संगो निषधस्तथा ।  
दोलः पुष्पपुटश्चैव तथा मकर एव च ॥ ९ ॥  
गजदन्तोऽवहित्थश्च वर्धमानस्तथैव च ।  
एते तु संयुता हस्ता मया प्रोक्तास्त्रयोदश ॥ १० ॥  
नृत्तहस्तानतश्चोर्ध्वं गदतो मे निबोधत ।  
चतुरस्रौ तथोद्वृत्तौ तथा तलमुखौ स्मृतौ ॥ ११ ॥  
स्वस्तिकौ विप्रकीर्णौ चाप्यरालखटकामुखौ ।  
आविद्धवक्रौ सूच्यास्यौ रेचितावर्धरेचितौ ॥ १२ ॥  
उत्तानावञ्चितौ वापि पल्लवौ च तथा करौ ।

नितम्बौ चापि विज्ञेयौ केशबन्धौ तथैव च ॥ १३ ॥  
 सम्प्रोक्तौ करिहस्तौ च लताख्यौ च तथैव च ।  
 पक्षवञ्चितकौ चैव पक्षप्रद्योतकौ तथा ॥ १४ ॥  
 ज्ञेयो गरुडपक्षौ च हंसपक्षौ तथैव च ।  
 ऊर्ध्वमण्डलिनौ चैव पार्श्वमण्डलिनौ तथा ॥ १५ ॥  
 उरोमण्डलिनौ चैव उरःपार्श्वार्धमण्डलौ ।  
 मुष्टिकस्वस्तिकौ चापि नलिनीपद्मकोशकौ ॥ १६ ॥  
 अलपद्मावुल्बनौ च ललितौ बलितौ तथा ।  
 सप्तषष्टिकरा ह्येते नामतोऽभिहिता मया ॥ १७ ॥  
 यथा लक्षणमेतेषां कर्माणि च निबोधत ।  
 प्रसारिताः समाः सर्वा यस्याङ्गुल्यो भवन्ति हि ।  
 कुञ्चितश्च तथाङ्गुष्ठः स पताक इति स्मृतः ॥ १८ ॥  
 एष प्रहारपाते प्रतापन नोदने प्रहर्षे च ।  
 गर्वेऽप्यहमिति तज्जैललाटदेशोत्थितः कार्यः ॥ १९ ॥  
 एषोऽग्निवर्षधारानिरूपणे पुष्पवृष्टिपतने च ।  
 संयुतकरणः कार्यः प्रविरलचलिताङ्गुलिर्हस्तः ॥ २० ॥  
 स्वस्तिकविच्युतिकरणात् पल्लवपुष्पोपहारशष्पाणि ।  
 विरचितमुर्वीसंस्थं यद् द्रव्यं तच्च निर्देश्यम् ॥ २१ ॥  
 स्वस्तिकविच्युतिकरणात् पुनरेवाधोमुखेन कर्तव्यम् ।  
 संवृतविवृतं पाल्यं छन्नं निविडं च गोप्यं च ॥ २२ ॥  
 अस्यैव चाङ्गुलीभिरधोमुखप्रस्थितोत्थितचलाभिः ।  
 वायूर्मिवेगवेलाक्षोभश्चौघश्च कर्तव्यः ॥ २३ ॥  
 उत्साहनं बहु तथा महाजनप्रांशुपुष्करप्रहतम् ।  
 पक्षोत्क्षेपाभिनयं रेचककरणेन चाभिनयेत् ॥ २४ ॥  
 परिघृष्टतलस्थेन तु धौतं मृदितं प्रमृष्टपिष्टे च ।  
 पुनरेव शैलधारणमुद्धाटनमेव चाभिनयेत् ॥ २५ ॥  
 एवमेष प्रयोक्तव्यः स्त्रीपुंसाभिनये करः ।  
 पताकाभ्यां तु हस्ताभ्यामभिनयेः प्रयोक्तृभिः ॥ २६ ॥  
 दशाख्यश्च शताख्यश्च सहस्राख्यस्तथैव च ।  
 अतः परं प्रवक्ष्यामि त्रिपताकस्य लक्षणम् ॥ २७ ॥

पताके तु यदा वक्राऽनामिका त्वङ्गुलिर्भवेत् ।  
 त्रिपताकः स विज्ञेयः कर्म चास्य निबोधत ॥ २८ ॥  
 आवाहनमवतरणं विसर्जनं वारणं प्रवेशश्च ।  
 उन्नामनं प्रणामो निदर्शनं विविधवचनं च ॥ २९ ॥  
 मङ्गल्यद्रव्याणां स्पर्शः शिरसोऽथ सन्निवेशश्च ।  
 उष्णीषमुकुटधारणं नासास्यश्रोत्रसंवरणम् ॥ ३० ॥  
 अस्यैव चाङ्गुलीभ्यामधोमुखप्रस्थितोत्थितचलाभ्याम् ।  
 लघुपवनस्रोतोभुजगभ्रमरादिकान् कुर्यात् ॥ ३१ ॥  
 अश्रुप्रमार्जने तिलकविरचनं रोचनयालम्भकं च  
 त्रिपताकानामिकया स्पर्शनमलकस्य कार्यञ्च ॥ ३२ ॥  
 स्वस्तिकौ त्रिपताकौ तु गुरुणां पादवन्दने ।  
 विच्युतौ चलितावस्थौ कार्यावुद्वाहदर्शने ॥ ३३ ॥  
 परस्परग्रसंश्लिष्टौ कर्तव्यौ नृपदर्शने ।  
 तिर्यक् स्वस्तिकसम्बद्धौ स्यातां तौ ग्रहदर्शने ॥ ३४ ॥  
 तपस्विदर्शने कार्यावूर्ध्वौ चापि पराङ्मुखौ ।  
 परस्परभिमुखौ च कर्तव्यौ वरदर्शने ॥ ३५ ॥  
 उत्तानाधोमुखौ कार्यावग्रे वक्रस्य संस्थितौ ।  
 वडवानलसङ्ग्राममकराणां च दर्शने ॥ ३६ ॥  
 अभिनयास्त्वनेनैव वानरप्लवनोर्मयः ।  
 पवनश्च स्त्रियश्चैव नाट्ये नाट्यविचक्षणैः ॥ ३७ ॥  
 संमुखप्रसृताङ्गुष्ठः कार्यो बालेन्दुदर्शने ।  
 पराङ्मुखस्तु कर्तव्यो याने नृणां प्रयोक्तृभिः ॥ ३८ ॥  
 त्रिपताके यदा हस्ते भवेत् पृष्ठावलोकनी  
 तर्जनी मध्यमायाश्च तदासौ कर्तरीमुखः ॥ ३९ ॥  
 पथि चरणरचनरञ्जनरङ्गणकरणान्यधोमुखेनैव ।  
 ऊर्ध्वमुखेन तु कुर्यात् दष्टं शृङ्गं च लेख्यं च ॥ ४० ॥  
 पतनमरणव्यतिक्रमपरिवृत्तवितर्कित तथ न्यस्तम् ।  
 भिन्नवलितेन कुर्यात् कर्तर्यास्याङ्गुलिमुखेन ॥ ४१ ॥  
 संयुतकरणो व स्यादसंयुतो वा प्रयुज्यते तज्ज्ञैः ।

रुरुचमरमहिषसुरगजवृषगोपुरशैलशिखरेषु ॥ ४२ ॥  
 यस्याङ्गुल्यस्तु विनताः सहाङ्गुष्ठेन चापवत् ।  
 सोऽर्धचन्द्रो हि विज्ञेयः करः कर्मास्य वक्ष्यते ॥ ४३ ॥  
 एतेन बालतरवः शशिलेखाम्बुकलशवलयानि ।  
 निर्घाटनमायस्तं मध्यौपम्यं च पीनं च ॥ ४४ ॥  
 रशनाजघनकटीनामाननतलपत्रकुण्डलादीनाम् ।  
 कर्तव्यो नारीणामभिनययोगोऽर्धचन्द्रेण ॥ ४५ ॥  
 आद्या धनुर्नता कार्या कुञ्चिताङ्गुष्ठकस्तथा ।  
 शेषा भिन्नोर्ध्ववलिता ह्यरालेऽङ्गुलयः करे ॥ ४६ ॥  
 एतेन सत्त्वशौण्डीर्यवीर्यधृतिकान्तिदिव्यगाम्भीर्यम् ।  
 आशीर्वादाश्च तथा भावा हितसंज्ञकाः कार्याः ॥ ४७ ॥  
 एतेन पुनः स्त्रीणां केशानां संग्रहोत्कर्षौ ।  
 सर्वाङ्गिकं तथैव च निर्वर्णनमात्मनः कार्यम् ॥ ४८ ॥  
 कौतुकविवाहयोगं प्रदक्षिणेनैव सम्प्रयोगं च ।  
 अङ्गुल्यग्रस्वस्तिकयोगान् परिमण्डलेनैव ॥ ४९ ॥  
 प्राद्विक्षण्य< परिमण्डलं च कुर्यान् महाजनं चैव ।  
 यच्च महीतलरचितं द्रव्यं तच्चाभिनेयं स्यात् ॥ ५० ॥  
 आह्वाने च निवारणनिर्माणे चाप्यनेकवचने च ।  
 स्वेदस्या चापनयने गन्धाम्राणे शुभः शुभे चैष ॥ ५१ ॥  
 त्रिपताकहस्तजानि तु पूर्वं यान्यभिहितानि कर्माणि ।  
 तानि त्वरालयोगात् स्त्रीभिः सम्यक् प्रयोज्यानि ॥ ५२ ॥  
 अरालस्य यदा वक्राऽनामिकात्वङ्गुलिर्भवेत् ।  
 शुकतुण्डस्तु स करः कर्म चास्य निबोधत ॥ ५३ ॥  
 एतेन त्वभिनेयं नाहं न त्वं न कृत्यमिति चार्ये ।  
 आवाहने विसर्गे धिगिति वचने च सावज्ञम् ॥ ५४ ॥  
 अङ्गुल्यो यस्य हस्तस्य तलमध्येग्रसंस्थिताः ।  
 तासामुपरि चाङ्गुष्ठः सः मुष्टिरिति संज्ञितः ॥ ५५ ॥ ।  
 एष प्रहारे व्यायामे निर्गमे पीडने तथा ।  
 संवाहनेऽसियष्टीनां कुन्तदण्डग्रहे तथा ॥ ५६ ॥

अस्यैव तु यदा मुष्टेरूर्ध्वोद्भुष्टः प्रयुज्यते ।  
 हस्तः स शिखरो नाम तदा ज्ञेयः प्रयोक्तृभिः ॥ ५७ ॥  
 रश्मिकुशाङ्कुशधनुषां तोमरशक्तिप्रमोक्षणे चैव ।  
 अधरोष्ठपादरञ्जनमलकस्योत्क्षेपणं चैव ॥ ५८ ॥  
 अस्यैव शिखराख्यस्य ह्यङ्गुष्ठकनिपीडिता ।  
 यदा प्रदेशिनी वक्रा स कपित्थस्तदा स्मृतः ॥ ५९ ॥  
 असिचापचक्रतोमरकुन्तगदाशक्तिवज्रबाणानि ।  
 शस्त्राण्यभिनेयानि तु कार्यं सत्यं च पथ्यं च ॥ ६० ॥  
 उत्क्षिप्तवक्रा तु यदानामिका सकनीयसी ।  
 अस्यैव तु कपित्थस्य तदासौ खटकामुखः ॥ ६१ ॥  
 होत्रं हव्यं छत्रं प्रग्रहपरिकर्षणं व्यजनकञ्च ।  
 आदर्शधारणं खण्डनं तथा पेषणं चैव ॥ ६२ ॥  
 आयतदण्डग्रहणं मुक्ताप्रालम्बसंग्रहं चैव ।  
 स्रग्दामपुष्पमाला वस्त्रान्तालम्बनं चैव ॥ ६३ ॥  
 मन्मथशरावकर्षणपुष्पवचयप्रतोदकार्याणि ।  
 अङ्कुशरज्जाकर्षणस्त्रीदर्शनमेव कार्यं च ॥ ६४ ॥  
 खटकाख्ये यदा हस्ते तर्जनी सम्प्रसारिता ।  
 हस्तः सूचीमुखो नाम तदा ज्ञेयः प्रयोक्तृभिः ॥ ६५ ॥  
 अस्य विविधान् योगान् वक्ष्यामि समासतः प्रदेशिन्याः ॥  
 ऊर्ध्वनतलोलकम्पितविजृम्भितोद्वाहितचलायाः ॥ ६६ ॥  
 चक्रं तडित्पताकामञ्जर्यः कर्णचूलिकाश्चैव ।  
 कुटिलगतयश्च सर्वे निर्देश्याः साधुवादाश्च ॥ ६७ ॥  
 बालोरगबल्यवधूपदीपवल्लीलताशिखण्डाश्च ।  
 परिपतनवक्रमण्डलमभिनेयान्यूर्ध्वलोलितया ॥ ६८ ॥  
 वदनाभ्यासे कुञ्चितविजृम्भिता वाक्यरूपणे कार्या ।  
 भूयश्चोर्ध्वविरचिता ताराघोणैकदण्डयष्टिषु च ।  
 विनताः च पुनः कार्या दंष्ट्रिषु च तथास्ययोगेन ॥ ६९ ॥  
 पुनरपि मण्डलगतया सर्वग्रहणं तथैव लोकस्य ।  
 प्रणतोन्ती च कार्यं ह्याद्ये दीर्घं च दिवसे च ॥ ७० ॥

[श्रवणाभ्यासे वक्रा विजृम्भणा वाक्यरूपणावसरे ॥ ]  
 मेति वदेति च योज्या प्रसारितोत्कम्पितोत्ताना ॥ ७१ ॥  
 कार्या प्रकम्पित रोवदर्शन स्वेदरूपणे चैव ।  
 कुन्तलकुण्डलाङ्गदगण्डाश्रयेऽभिनय ॥ ७२ ॥  
 गर्वेऽहमिति ललाटे रिपुदर्शने तथैव च क्रोधे ।  
 कोऽसाविति निर्देशेऽथ कर्णकण्डुनयने चैव ॥ ७३ ॥  
 संयुक्ता संयोगे कार्या विश्लेषिता वियोगे च ।  
 कलहे स्वस्तिकयुपतां परस्यरोत्पीडिता बन्धे ॥ ७४ ॥  
 द्वाभ्यां तु वात्मपार्श्वे दक्षिणतो निननिशावसानानि ।  
 अभिमुखपराङ्मुखाभ्यां विश्लिष्टाभ्यां प्रयुञ्जीत ॥ ७५ ॥  
 पुनरपि च भ्रमिताग्ररूपा शिलावर्तयन्त्रशैलेषु ।  
 परिवेषणे तथैव हि कार्या चाधोमुखी नित्यम् ॥ ७६ ॥  
 श्लिष्टा ललाटपट्टेष्वधोमुखी शम्भुरूपणे कर्या ।  
 शकस्याप्युत्ताना तज्ज्ञैस्तिर्यक्स्थिता कार्या ॥ ७७ ॥  
 द्वाभ्यां सन्दर्शयेन्नित्यं सम्पूर्णं चन्द्रमण्डलम् ।  
 श्लिष्टा ललाटे शक्रस्य कार्या ह्युत्तानसंश्रया ॥ ७८ ॥  
 परिमण्डलं भ्रमिततया मण्डलमादर्शयेच्च चन्द्रस्य ।  
 हरनयने च ललाटे शक्रस्यऽप्युत्ताना ॥ ७९ ॥  
 यस्याङ्गुल्यस्तु वितताः सहाङ्गुष्ठेन कुञ्चिताः ।  
 ऊर्ध्वा ह्यसंगताग्राश्च स भवेत् पद्मकोशकः ॥ ८० ॥  
 बिल्वकपित्थफलानां ग्रहणे कुचदर्शनश्च नारीणाम् ।  
 ग्रहणे ह्यामिषलाभे भवन्ति ताः कुञ्चिताग्रास्तु ॥ ८१ ॥  
 बहुजातिबीजपूरकमामिषखण्डं च निर्देश्यम् ।  
 देवार्चनबलिहरणे समुद्रके साग्रपिण्डदाने च ।  
 कार्यः पुष्पप्रकरश्च पद्मकोशेन हस्तेन ॥ ८२ ॥  
 मणिबन्धनविश्लिष्टाभ्यां प्रविरलचलिताङ्गुलिकराभ्याम् ।  
 कार्या विवर्तिताभ्यां विकसितकमलोत्पलाविनयः ॥ ८३ ॥  
 अङ्गुल्यः संहताः सर्वाः सहाङ्गुष्ठेन यस्य च ।  
 तथा निम्नतलश्चैव स तु सर्पशिराः करः ॥ ८४ ॥



एषः सलिलप्रदाने भुजगतौ तोयसेचने चैव ।  
 आस्फोटने च योज्यः करिकुम्भास्फालनाद्येषु ॥ ८५ ॥  
 अधोमुखीनां सर्वासामङ्गुलीनां समागमः ।  
 कनिष्ठाङ्गुष्ठावूर्ध्वो स भवेत् मृगशीर्षकः ॥ ८६ ॥  
 इह साम्प्रतमस्त्यद्य शक्तेश्चोल्लासनेऽक्षपाते च ।  
 स्वेदापमार्जनेषु च कुट्टमिते प्रचलितस्तु भवेत् ॥ ८७ ॥  
 त्रेताग्निर्स्थिता मध्या तर्जन्याङ्गुष्ठा यदा ।  
 काङ्गुलोऽनामिका वक्रा यदाश्चोर्ध्वा कनीयसी ॥ ८८ ॥  
 एतेन तरुणफलानि नानाविधानि च लघूनि ।  
 कार्यानि रोषजानि स्त्रीवचान्यङ्गुलिक्षेपैः ॥ ८९ ॥  
 मरकतवैदूर्यादेः प्रदर्शनं सुमनसां च कर्तव्यम् ।  
 ग्राह्यं मरालपदमिति तज्ज्ञैरेव प्रयोगेषु ॥ ९० ॥  
 आवर्तिताः करतले यस्याङ्गुल्यो भवन्ति हि ।  
 पार्श्वगतविकीर्णाश्च स भवेदलपल्लवः ॥ ९१ ॥  
 प्रतिषेधकृते योज्यः कस्य त्वन्नास्ति शून्यवचनेषु ।  
 पुनरात्मोपन्यासः स्त्रीणामेतेन कर्तव्यः ॥ ९२ ॥  
 तिस्रः प्रसारिता यत्र तथा चोर्ध्वा कनीयसी ।  
 तासां मध्ये स्थितोङ्गुष्ठः स करश्चतुरस्मृतः ॥ ९३ ॥  
 नयविनयनियमसुनितुणबालातुरसत्यकैतवार्थेषु ।  
 वाक्ये युक्ते पथ्ये सत्ये प्रशमे च विनियोज्यः ॥ ९४ ॥  
 एकेन द्वाभ्यां वा किञ्चिन्मण्डलकृतेन हस्तेन ।  
 विकृतविचारितचरितं वितर्कितं लज्जितं चैव ॥ ९५ ॥  
 नयनौपम्यं पद्मदलरूपणं हरिणकर्णनिर्देशः ।  
 संयुतकरणेनैव तु चरेणैतानि कुर्वीत ॥ ९६ ॥  
 लीला रती रुचि च स्मृतिबुद्धिविभावनाः क्षमां पुष्टिं च ।  
 सञ्ज्ञामात्रं प्रणयं विचारणं सङ्गतं शौचम् ॥ ९७ ॥  
 चातुर्यं माधुर्यं दाक्षिण्यं मार्दवं सुखं शीलम् ।  
 प्रश्रं वार्तायुक्तिं वेषं मृदुशाद्वलं स्तोत्रम् ॥ ९८ ॥  
 विभवाविभौ सुरतं गुणागुणौ यौवनं गृहान् दारान् ।

नानावर्णाश्च तथा चतुरेणैवं प्रयुञ्जीत ॥ ९९ ॥  
 सितमूर्ध्वेन तु कुर्यात् रक्तं पीतं च मण्डलकृतेन ।  
 परिमुदितेन तु नीलं वर्णाश्चतुरेण हस्तेन ॥ १०० ॥  
 मध्यमाङ्गुष्ठसन्दंशो वक्रा चैव प्रदेशिनी ।  
 ऊर्ध्वमन्ये प्रकीर्णे च द्यङ्गुल्यौ भ्रमरे करे ॥ १०१ ॥  
 पद्मोत्पलकुमुदानामन्येषां चैव दीर्घवृन्तानाम् ।  
 पुष्पाणां ग्रहणविधिः कर्तव्यः कर्णपुरश्च ॥ १०२ ॥  
 विच्युतश्च सशब्दश्च कार्यो निर्भत्सनादिषु ।  
 बालालापे च शीघ्रे च ताले विश्वासने तथा ॥ १०३ ॥  
 तर्जनीमध्यमाङ्गुष्ठास्त्रेताग्निस्था निरन्तराः ।  
 भवेयुर्हंसवक्रस्य शेषे द्वे सम्प्रसारिते ॥ १०४ ॥  
 श्लक्ष्णाल्पशिथिललाघवनिस्सारार्थं मृदुत्वयोगेषु ।  
 कार्योऽभिनयविशेषः किञ्चित्प्रस्यन्दिताग्रेण ॥ १०५ ॥  
 समाः प्रसारितास्तिस्त्रस्तथा चोर्ध्वा कनीयसी ।  
 अङ्गुष्ठः कुञ्चितश्चैव हंसपक्ष इति स्मृतः ॥ १०६ ॥  
 एष च निवापसलिले दातव्ये गण्डसंश्रये चैव ।  
 कार्यः प्रतिग्रहाचमनभोजनार्थेषु विप्राणाम् ॥ १०७ ॥  
 आलिङ्गने महास्तम्भदर्शने रोमहर्षणे चैव ।  
 स्पर्शोऽनुलेपनार्थं योज्यः संवाहने चैव ॥ १०८ ॥  
 पुनरेव च नारीणां स्तनान्तरस्थेन विभ्रमविशेषाः ।  
 कार्या यथारसं स्युर्दुःखे हनुधारणे चैव ॥ १०९ ॥  
 तर्जन्यङ्गुष्ठसन्दंशस्त्व ह्यरालस्य यथा भवेत् ।  
 आभुग्नतलमध्यस्थः स सन्दंश इति स्मृतः ॥ ११० ॥  
 सन्दंशस्त्रिविधो ज्ञेय ह्यग्रजो मुखजस्तथा ।  
 तथा पार्श्वगतश्चैव रसभावोपबृंहितः ॥ १११ ॥  
 पुष्पापचयग्रथने ग्रहणे तृणपर्णकेशसूत्राणाम् ।  
 शल्यावयवग्रहणापकर्षणे चाग्रसन्दंशः ॥ ११२ ॥  
 वृन्तात् पुष्पोद्धरणं वर्तिशलाकादिपूरणं चैव ।  
 धिगिति च वचनं रोषे मुखसन्दंशस्य कर्माणि ॥ ११३ ॥

यज्ञोपवीतधारणवेधनगुणसूक्ष्मबाणलक्ष्येषु ।  
 योगे ध्याने स्तोके संयुक्तकरणस्तु कर्तव्यः ॥ ११४ ॥  
 पेशलकुत्सासूयादोषवचने च वामहस्तेन ।  
 किञ्चिद् विवर्तितकराग्रः प्रयुज्यते पार्श्वसन्दंशः ॥ ११५ ॥  
 आलेख्यनेत्ररञ्जनवितर्कवन्तप्रवालरचने च ।  
 निष्पीडनं तथालक्तकस्य कार्यं च नारीभिः ॥ ११६ ॥  
 समागताग्राः सहिता यस्याङ्गुल्यो भवन्ति हि ।  
 ऊर्ध्वा हंसमुखस्येव स भवेन्मुकुलः करः ॥ ११७ ॥  
 देवार्चनबलिकरणे पद्मोत्पलकुमुदरूपणे चैव ।  
 विटचुम्बने च कार्यो विकृत्सिते विप्रकीर्णश्च ॥ ११८ ॥  
 भोजनहिरण्यगणनामुखसंकोचप्रदानशीघ्रेषु ।  
 मुकुलितकुसुमेषु च तथा तज्जैरेष प्रयोक्तव्यः ॥ ११९ ॥  
 पद्मकोशस्य हस्तस्य ह्यङ्गुल्यः कुञ्चिता यदा ।  
 ऊर्णनाभः स विज्ञेयः केशचौर्यग्रहादिषु ॥ १२० ॥  
 शिरः कण्डूयने चैव कुष्ठव्याधिनिरूपणे ।  
 संहव्याघ्रेष्वभिनयः प्रस्तरग्रहणे तथा ॥ १२१ ॥  
 मध्यमाङ्गुष्ठसन्दंशो वक्रा चैव प्रदेशिनी ।  
 शेषे तलस्थे कर्तव्ये ताम्रचूलकरेऽङ्गुली ॥ १२२ ॥  
 विच्युतश्च सशब्दश्च कार्यो निर्भत्सनादिषु ।  
 ताले विश्वसने चैव शीघ्रार्थे संज्ञितेषु च ॥ १२३ ॥  
 तथा कलासु काष्ठासु निमेषे तु क्षणे तथा ।  
 एश एव करः कार्यो बालालापनिमन्त्रणे ॥ १२४ ॥  
 अथवा अङ्गुल्यः सहिता वक्रा उपर्युङ्गुष्ठपीडिताः ।  
 प्रसारिता कनीष्ठाश्च ताम्रचूडः करः स्मृतः ॥ १२५ ॥  
 शतं सहस्रं लक्षं च करेणैकेन योजयेत् ।  
 क्षिप्रमुक्ताङ्गुलीभिस्तु स्फुलिङ्गान् विप्रुषस्तथा ॥ १२६ ॥  
 असंयुताः करा ह्येते मया प्रोक्ता द्विजोत्तमाः ।  
 अतश्च संयुतान् हस्तान् गदतो मे निबोधत ॥ १२७ ॥  
 पताकाभ्यां तु हस्ताभ्यां संश्लेषादञ्जलिः स्मृतः ।

देवतानां गुरूणां च मित्राणां चाभिवादाने ॥ १२८ ॥  
 स्थानान्यस्य पुनस्त्रीणि वक्षो वक्रं शिरस्तथा ।  
 देवतानां शिरःस्थस्तु गुरूणामास्यसंस्थितः ।  
 वक्षस्थश्चैव मित्राणां स्त्रीणां त्वनियतो भवेत् ॥ १२९ ॥  
 उभाभ्यामपि हस्ताभ्यामन्योऽन्यं पार्श्वसंग्रहात् ।  
 हस्तः कपोतको नाम कर्म चास्य निबोधत ॥ १३० ॥  
 एष विनयाभ्युपगमे प्रणामकरणे गुरोश्च सम्भाषे ।  
 शीते भये च कार्यो वक्षःस्थः कम्पितः स्त्रीभिः ॥ १३१ ॥  
 अयमेवाङ्गुलिपरिघृष्यमाणमुक्तस्तु खिन्नवाक्घेषु ।  
 एतावदिति च कार्यो नेदानीं कृत्यमिति चार्थे ॥ १३२ ॥  
 अङ्गुल्यो यस्य हस्तस्य ह्यन्योन्यान्तरनिस्सृताः ।  
 स कर्कट इति ज्ञेयः करः कर्म च वक्ष्यते ॥ १३३ ॥  
 एष मदनाङ्गमर्दे सुप्तोत्थितविजृम्भणे बृहद्देहे ।  
 हनुधारणे च योज्यः शङ्खग्रहणेऽर्थतत्त्वज्ञैः ॥ १३४ ॥  
 मणिबन्धविन्यस्तावरालौ स्त्रीप्रयोजितौ ।  
 उत्तानौ वामपार्श्वस्थौ स्वस्तिकः परिकीर्तितः ॥ १३५ ॥  
 स्वस्तिकविच्युद्धतिकरणाद् दिशो घनाः खं वनं समुद्राश्च ।  
 ऋतवो मही तथौघं विस्तीर्णं चाभिनेयं स्यात् ॥ १३६ ॥  
 खटकः खटके न्यस्तः खटकावर्धमानकः ।  
 शृङ्गारार्थेषु योक्तव्यः प्रणामकरणे तथा ॥ १३७ ॥  
 अन्ये - कुमुदीतालवृन्तेषु कर्तव्यश्छत्रधरणे । इति ॥ १३८ ॥  
 अरालौ तु विपर्यस्तावुत्तानौ वर्धमानकौ ।  
 उत्सङ्ग इति विज्ञेयः स्पर्शस्य ग्रहणे करः ॥ १३९ ॥  
 सनिष्पेषकृते चैव रोमामर्षकृतेऽपि च ।  
 निष्पीडितः पुनश्चैव स्त्रीणामीर्ष्याकृते भवेत् ॥ १४० ॥  
 मुकुलं तु यदा हस्तं कपित्थः परिचेष्टयेत् ।  
 स मन्तव्यस्तदा हस्तो निषधौ नाम नामतः ॥ १४१ ॥  
 संग्रहपरिग्रहौ धारणं च समयश्च सत्यवचनं च ।  
 सङ्क्षेपः संक्षिप्तं निपीडितेनाभिनेतव्यम् ॥ १४२ ॥

शिखरस्तु यदा हस्तो मृगशीर्षेण पीडितः ।  
 निषधो नाम विज्ञेयः स भयार्ते विधीयते ॥ १४३ ॥  
 गृहीत्वा वामहस्तेन कर्पूराभ्यन्तरे भुजम् ।  
 दक्षिणं चापि वामस्य कर्पूराभ्यन्तरे न्यसेत् ॥ १४४ ॥  
 स चापि दक्षिणो हस्तः सम्यङ् मृष्टीकृतो भवेत् ।  
 इत्येष निषधो हस्तः कर्म चास्य निबोधत ॥ १४५ ॥  
 एतेन धैर्यमदगर्वसौष्टवौत्सुक्यविक्रमाटोपाः ।  
 अभिमानावष्टम्भः स्तम्भस्थैर्यादय कार्याः ॥ १४६ ॥  
 ज्ञेयो वै निषधो नाम हंसपक्षौ पराङ्गमुखौ ।  
 जालवातायनादीनां प्रयोक्तव्योऽभिघट्टने ॥ १४७ ॥  
 अंसौ प्रशिथिलौ मुक्तौ पताकौ तु प्रलम्बितौ ।  
 यदा भवेतां करणे स दोल इति संज्ञितः ॥ १४८ ॥  
 संभ्रमविषादमूर्च्छितमदाभिघाते तथैव चाऽवेगे ।  
 व्याधिप्लुते च शस्त्रक्षते च कार्योऽभिनयोगः ॥ १४९ ॥  
 यस्तु सर्पशिराः प्रोक्तस्तस्याङ्गुलिनिरन्तरः ।  
 द्वितीयः पार्श्वसंश्लिष्टः स तु पुष्पपुटः स्मृतः ॥ १५० ॥  
 धान्यफलपुष्पसदृशान्यनेन नानाविधानि युक्तानि ।  
 ग्राह्याण्युपनेयानि च तोयानयनापनयने च ॥ १५१ ॥  
 पताकौ तु यदा हस्तावूर्धाङ्गुष्ठावधोमुखौ ।  
 उपर्युपरि विन्यस्तौ तदा स मकरः करः ॥ १५२ ॥  
 सिंहव्यालद्विपिप्रदर्शनं नक्रमकरमत्स्यानाम् ।  
 ये चान्ये क्रव्यादा ह्यभिनेयास्तेऽर्थयोगेन ॥ १५३ ॥  
 कूर्परांसोचितौ हस्तौ यदास्तां सर्पशीर्षकौ ।  
 गजदन्तः स विज्ञेयः कर्म चास्य निबोधत ॥ १५४ ॥  
 एव च वधुवराणमुद्गाहे चातिभारयोगे च ।  
 स्तंभग्रहणं च तथा शैलशिलोत्पाटने चैव ॥ १५५ ॥  
 शुक्रतुण्डौ करौ कृत्वा वक्षस्यभिमुखाञ्चितौ ।  
 शनैरधोमुखाविद्धौ सोऽवहित्थ इति स्मृतः ॥ १५६ ॥  
 दौर्बल्ये निःश्वसिते गात्राणां दर्शने तनुत्वे च ।  
 उत्कण्ठिते च तज्जैरभिनययोगस्तु कर्तव्यः ॥ १५७ ॥

मुकुलस्तु यदा हस्तः कपित्थपरिवेष्टितः ।  
 वर्धमानः स विज्ञेयः कर्म चास्य निबोधत ॥ १५८ ॥  
 संग्रहपरिग्रहौ धारणं च समयश्च सत्यवचं च ।  
 संक्षेपतस्तु संक्षिप्तं निपीडितेनाभिनेतव्यम् ॥ १५९ ॥  
 ज्ञेयो वै वर्धमानस्तु हंसपक्षो पराङ्गमुखौ ।  
 जालवातायनादीनां प्रयोक्तव्यो विघाटने ॥ १६० ॥  
 उक्ता ह्येते द्विविधा ह्यसंयुताः संयुताश्च संक्षेपात् ।  
 अभिनयकरास्तु ये त्विह तेऽन्यत्राप्यर्थतः साध्याः ॥ १६१ ॥  
 आकृत्या चेष्टया चिह्नैर्जात्या विज्ञाय तत्पुनः ।  
 स्वयं वितर्क्य कर्तव्यं हस्ताभिनयनं बुधैः ॥ १६२ ॥  
 नास्ति कश्चिदहस्तस्तु नाट्येऽर्थोऽभिनयं प्रति ।  
 यस्य यद् दृश्यते रूपं बहुशस्तन्मयोषितम् ॥ १६३ ॥  
 अन्ये चाप्यर्थसंयुक्ता लौकिका ये करास्त्विह ।  
 छन्दतस्ते नियोक्तव्या रसभावविचेष्टितैः ॥ १६४ ॥  
 देशं कालं प्रयोगं चाप्यर्थयुक्तिमवेक्ष्य च ।  
 हस्ता ह्येते प्रयोक्तव्याः नृणां स्त्रीणां विशेषतः ॥ १६५ ॥  
 सर्वेषामेव हस्तानां यानि कर्माणि सन्ति हि ।  
 तान्यहं सम्प्रवक्ष्यामि रसभावकृतानि तु ॥ १६६ ॥  
 उत्कर्षणं विकर्षणं तथा चैवापकर्षणम् ।  
 परिग्रहो निग्रहश्चाह्वानं नोदनमेव च ॥ १६७ ॥  
 संश्लेषश्च वियोगश्च रक्षणं मोक्षणं तथा ।  
 विक्षेपधूनने चैव विसर्गस्तर्जनं तथा ॥ १६८ ॥  
 छेदनं भेदनं चैव स्फोटनं मोटनं तथा ।  
 ताडनं चेति विज्ञेयं तज्ज्ञैः कर्म करान् प्रति ॥ १६९ ॥  
 उत्तानः पार्श्वगश्चैव तथाऽधोमुख एव च ।  
 हस्तप्रचारस्त्रिविधो नाट्यतत्त्वसमाश्रयः ॥ १७० ॥  
 सर्वे हस्तप्रचाराश्च प्रयोगेषु यथाविधिः  
 नेत्रभ्रूमुखरागैश्च कर्तव्या व्यञ्जिता बुधैः ॥ १७१ ॥  
 करणं कर्म स्थानं प्रचायुक्तिं क्रियां च सम्प्रेक्ष्य ।

हस्ताभिनयतज्ज्ञैः कार्यो लोकोपचारेण ॥ १७२ ॥  
उत्तामानां कराः कार्या ललाटक्षेत्रचारिणः ।  
वक्षःस्थाश्चैव मध्यानामधमामधोगता ॥ १७३ ॥  
ज्येष्ठे स्वल्पप्रचाराः स्युर्मध्ये मध्यविचारिणः ।  
अधमेषु प्रकीर्णाश्च हस्ताः कार्या प्रयोक्तृभिः ॥ १७४ ॥  
लक्षणव्यञ्जिता हस्ताः कार्यास्तूत्तममध्यमैः ।  
लोकक्रियास्वभावेन नीचैरप्यर्थसंश्रयाः ॥ १७५ ॥  
अथवान्यादृशं प्राप्य प्रयोगं कालमेव च ।  
विपरीताश्रया हस्ताः प्रयोक्तव्या बुधैर्न वा ॥ १७६ ॥  
विषण्णे मूर्च्छिते भीते जुगुप्साशोकपीडिते ।  
ग्लाने स्वप्ने विहस्ते च निश्चेषे तन्द्रिते जडे ॥ १७७ ॥  
व्याधिग्रस्ते जरार्ते च भयार्ते शीतविप्लुते ।  
मत्ते प्रमत्ते चोन्मत्ते चिन्तायां तपसि स्थिते ॥ १७८ ॥  
हिमवर्षहते बद्धे वरिणाल्लवसंश्रिते ।  
स्वप्नायिते च संभ्रान्ते नतसंस्फोटने तथा ॥ १७९ ॥  
न हस्ताभिनयः कार्यः कार्यः सत्त्वस्य संग्रहः ।  
तथा काकुविशेषश्च नानाभवरसान्वितः ॥ १८० ॥  
यत्र व्यग्रावुभौ हस्तौ तत्तद् दृष्टिविलोकनैः ।  
वाचकाभिनयं कुर्याद्विरामैर्धदर्शकैः ॥ १८१ ॥  
उत्तानः पार्श्वगश्चैव तथाऽधोमुख एव च ।  
प्रचारस्त्रिविधोऽङ्गानां नाट्यनृत्तसमाश्रयः ॥ १८२ ॥  
उत्तानो वर्तुलख्यश्चः स्थितोऽधोमुख एव च ।  
पञ्च प्रकारा हस्तस्य नाट्यनृत्तसमाश्रयाः ॥ १८३ ॥  
एवं ज्ञेयाः करा ह्येते नाभिनयसंश्रिताः ।  
अत ऊर्ध्वं प्रवक्ष्यामि हस्तान् नृत्तसमाश्रयान् ॥ १८४ ॥  
वक्षसोऽष्टाङ्गुलस्थौ तु प्राङ्मुखौ खटकामुखौ ।  
समानकूर्परंगसौ तु चतुरस्रौ प्रकीर्तितौ ॥ १८५ ॥  
हंसपक्षकृतौ हस्तौ व्यावृत्तौ तालवृन्तवत् ।  
उद्धृत्ताविति विज्ञेयावथवा तालवृन्तकौ ॥ १८६ ॥  
चतुरस्रस्थितौ हस्तौ हंसपक्षकृतौ तथा ।

तिर्यक्स्थितौ चाभिमुखौ ज्ञेयौ तालमुखाविति ॥ १८७ ॥  
 तावेव मणिवन्धान्ते स्वस्तिकाकृतिसंस्थितौ ।  
 स्वस्तिकाविति विख्यातौ विच्युतौ विप्रकीर्णकौ ॥ १८८ ॥  
 अलपल्लवसंस्थानावुर्ध्वास्यौ पद्मकोशकौ ।  
 अरालखटकाख्यौ चाप्यरालखटकामुखौ ॥ १८९ ॥  
 तथै मणिवन्धान्ते ह्यरालौ विच्युतावुभौ ।  
 ज्ञेयौ प्रयोक्तृभिर्नित्यमराल खटकाविति ॥ १९० ॥  
 भुजांसकूर्परग्रैस्तु कुटिलावर्तितौ करौ ।  
 पराङ्गमुखतलाविद्धौ ज्ञेयावाविद्धवक्रकौ ॥ १९१ ॥  
 हस्तौ तु सर्पाशिरसौ मध्यमाङ्गुष्ठकौ यदा ।  
 तिर्यक्प्रसारितास्यौ च तदा सूचीमुखौ स्मृतौ ॥ १९२ ॥  
 सर्पशीर्षौ यदा हस्तौ भवेतां स्वस्तिकस्थितौ ।  
 मध्यप्रसारिताङ्गुष्ठौ ज्ञेयौ सूचीमुखौ तदा ॥ १९३ ॥  
 रेचितौ चापि विज्ञेयौ हंसपक्षौ द्रुतभ्रमौ ।  
 प्रसारितोत्तानतलौ रेचिताविति संज्ञितौ ॥ १९४ ॥  
 चतुरस्रो भवेद्द्वामः सव्यहस्तश्च रेचितः ।  
 विज्ञेयौ नृत्ततत्त्वैज्ञार्धरेचितसंज्ञकौ ॥ १९५ ॥  
 अञ्चितौ कूर्परांसौ तु त्रिपताकौ करौ कृतौ ।  
 किञ्चित्तिर्यग्गतावेतौ स्मृतावुत्तनवञ्चितौ ॥ १९६ ॥  
 मणिवन्धमुक्तौ तु पताकौ पल्लवौ स्मृतौ ।  
 बाहुशीर्षाद्विनिष्क्रान्तौ नितम्बाविति कीर्तितौ ॥ १९७ ॥  
 केशदेशाद्विनिष्क्रान्तौ परिपार्श्वोत्थितौ यदा ।  
 विज्ञेयो केशबन्धौ तु करवाचार्यसम्मतौ ॥ १९८ ॥  
 तिर्यक्प्रसारितौ चैव पार्श्वसंस्थौ तथैव च ।  
 लताख्यौ च करौ ज्ञेयौ नृत्ताभिनयनं प्रति ॥ १९९ ॥  
 समुन्नतो लताहस्तः पार्श्वोत्पार्श्व विलोलितः ।  
 त्रिपताकोऽपरः कर्णं करिहस्तः प्रकीर्तितः ॥ २०० ॥  
 कटिशीर्षनिविष्टाग्रौ त्रिपताकौ यदा करौ ।  
 पक्षवञ्चितकौ हस्तौ तदा ज्ञेयौ प्रयोक्तृभिः ॥ २०१ ॥



तावेव तु परावृत्तौ पक्षप्रद्योतकौ स्मृतौ ।  
 अधोमुखतलाविद्धौ ज्ञेयौ गरुडपक्षकौ ॥ २०२ ॥  
 हंसपक्षकृतौ हस्तौ व्यावृत्तपरिवर्तितौ ।  
 तथा प्रसारितभुजौ दण्डपक्षाविति स्मृतौ ॥ २०३ ॥  
 ऊर्ध्वमण्डलिनौ हस्तावूर्ध्वदेशविवर्तनात् ।  
 तावेव पार्श्वविन्यस्तौ पार्श्वमण्डलिनौ स्मृतौ ॥ २०४ ॥  
 उद्वेष्टितौ भवेदेकौ द्वितीयश्चापवेष्टितः ।  
 भ्रमितावुरसः स्थाने ह्युरोमण्डलिनौ स्मृतौ ॥ २०५ ॥  
 अल्पल्लवकारालावुरोद्ध्रमणक्रमात् ।  
 पार्श्ववर्तश्च विज्ञेयावुरः पार्श्वार्धमण्डलौ ॥ २०६ ॥  
 हस्तौ तु मणीबन्धान्ते कुञ्चितावञ्चितौ यदा ।  
 खटकाख्यौ तु तौ स्यातां मुष्टिकस्वस्तिकौ तदा ॥ २०७ ॥  
 पद्मकोशौ यदा हस्तौ व्यावृत्तपरिवर्तितौ ।  
 नलिनीपद्मकोशौ तु तदा ज्ञेयौ प्रयोक्तृभिः ॥ २०८ ॥  
 करावुद्वेष्टिताग्रौ तु प्रविधायालपल्लवौ ।  
 ऊर्ध्वप्रसरिताविद्धौ कर्तव्यावुल्बणाविति ॥ २०९ ॥  
 पल्लवौ च शिरोदेशे सम्प्राप्तौ ललितौ स्मृतौ ।  
 कर्पूरस्वस्तिकगतौ लताख्यौ वलिताविति ॥ २१० ॥  
 करणे तु प्रयोक्तव्यो नृत्तहस्तो विशेषतः ।  
 तथार्थाभिनये चैव पताकायाः प्रयोक्तृभिः ॥ २११ ॥  
 संकरोऽपि भवेत्तेषां प्रयोगोऽर्थवशात्पुनः ।  
 प्राधान्येन पुनः संज्ञा नाट्ये नृत्ते करेष्विह ॥ २१२ ॥  
 वियुताः संयुताश्चैव नृत्तहस्ताः प्रकीर्तिताः ।  
 अतः परं प्रवक्ष्यामि करान् करणसंश्रयान् ॥ २१३ ॥  
 सर्वेषामेव हस्तानां नाट्यहस्तनिदेशिभिः ।  
 विधातव्या प्रयत्नेन करणं तु चतुर्विधम् ॥ २१४ ॥  
 अपवेष्टितमेकं स्यात् उद्वेष्टितमथापरम् ।  
 व्यावर्तितं तृतीयं तु चतुर्थं परिवर्तितम् ॥ २१५ ॥  
 आवेष्ट्यन्ते यदङ्गुल्यस्तर्जनाद्या यथाक्रमम् ।  
 अभ्यन्तरेण करणं तदावेष्टितमुच्यते ॥ २१६ ॥

उद्वेष्ट्यन्ते यदङ्गुल्यः तर्जन्याद्या बहिर्मुखम् ।  
 क्रमशः करणं विप्रास्तदुद्वेष्टितमुच्यते ॥ २१७ ॥  
 आवर्त्यन्ते कनिष्ठाद्या ह्यङ्गुल्योऽभ्यन्तरेण तु ।  
 यथा क्रमेण करणं तद् व्यावर्तितमुच्यते ॥ २१८ ॥  
 उद्वर्त्यन्ते कनिष्ठाद्या बाह्यतः क्रमशो यदा ।  
 अङ्गुल्यः करणं विप्रास्तदुक्तं परिवर्तितम् ॥ २१९ ॥  
 नृत्तेऽभिनययोगे वा पाणिभिर्वर्तनाश्रये ।  
 मुखभ्रुनेत्रयुक्तानि करणानि प्रयोजयेत् ॥ २२० ॥  
 तिर्यक्तथोर्ध्वसंस्थो ह्यधोमुखश्चाञ्चितोऽपविद्धस्तु ।  
 मण्डलगतिस्तथा स्वस्तिकश्च पृष्ठानुसारि च ॥ २२१ ॥  
 उद्वेष्टितः प्रसारित इत्येते वै स्मृताः प्रकारास्तु ।  
 बाह्वोरिति करणगता विज्ञेया नित्यं नृत्तप्रयोक्तृभिः ॥ २२२ ॥  
 हस्तानां करणविधिर्मया समासेन निगदितो विप्राः ।  
 अत ऊर्ध्वं व्याख्यास्ये हृदयोदरपार्श्वकर्माणि ॥ २२३ ॥  
 आभुग्रमथ निर्भुग्रं तथा चैव प्रकम्पितम् ।  
 उद्वाहितं समं चैव उरः पञ्चविधं स्मृतम् ॥ २२४ ॥  
 निम्नमुन्नतपृष्ठं च व्याभुग्रांसं श्लथं क्वचित्  
 आभुग्रं तदुरो ज्ञेयं कर्म चास्य निबोधत ॥ २२५ ॥  
 संभ्रमविषादमूर्च्छाशोकभयव्याधिहृदयशल्येषु ।  
 कार्यं शीतस्पर्शं वर्षे लाजान्वितेऽर्थवशात् ॥ २२६ ॥  
 स्तब्धं च निम्नपृष्ठं च निर्भुग्रांसं समुन्नतम् ।  
 उरो निर्भुग्रमेतद्धि कर्म चास्य निबोधत ॥ २२७ ॥  
 स्तम्भे मानग्रहणे विस्मयदृष्टे च सत्यवचने च ।  
 अहमिति च दर्पवचने गर्वात्सेके तु कर्तव्यम् ॥ २२८ ॥  
 [दीर्घनिश्चसिते चैव जृम्भणे मोटने तथा ।  
 बिब्बोके च पुनः स्त्रीणां तद्विज्ञेयं प्रयोक्तृभिः ] ॥ २२९ ॥  
 ऊर्ध्वोत्क्षेपैरुरो यत्र निरन्तरकृतैः कृतम् ।  
 प्रकम्पितं तु विज्ञेयमुरो नाट्यप्रयोक्तृभिः ॥ २३० ॥  
 हसितरुदितादिसंभ्रमभयश्रमव्याधिपीडितार्थेषु ।  
 नानाभावोपगतं कार्यमुरो नाट्ययोगेषु ॥ २३१ ॥

हसितरुदितेषु कार्ये श्रमे भये श्वसकाशयोश्चैव ।  
 हिक्कादुःखे च तथा नाट्यज्ञैरर्थयोगेन ॥ २३२ ॥  
 उद्धाहितमूर्ध्वगतमुरो ज्ञेयं प्रयोक्तृभिः ।  
 दीर्घोच्छ्वसनता लोके जृम्भनादिषु चेक्ष्यते ॥ २३३ ॥ सर्वैः  
 ससौष्ठवैरङ्गैश्चतुरस्रकृतैः कृतम् ।  
 उरः समन् । तु विज्ञेयं स्वस्थं सौष्ठवसंयुतम् ॥ २३४ ॥  
 एतदुक्तं मय सम्यगरसस्तु विकल्पनम् ।  
 अत ऊर्ध्वं प्रवक्ष्यामि पार्श्वयोरिह लक्षणम् ॥ २३५ ॥  
 नतं समुन्नतं चैव प्रसारितविवर्तितो ।  
 तथापसृतमेवं तु पार्श्वयोः कर्म पञ्चधा ॥ २३६ ॥  
 कटिर्भवेत्तु व्याभुग्ना पार्श्वमाभुग्नमेव च ।  
 तथैवापसृतांसं च किञ्चित्पार्श्वनतं स्मृतम् ॥ २३७ ॥  
 तस्यैव चापरं पार्श्वं विपरीतं तु युक्तितः ।  
 कटीपार्श्वभुजांसैश्चाभ्युन्नतरुतं भवेत् ॥ २३८ ॥  
 आयामनादुभयतः पार्श्वयोः स्यात् प्रसारितम् ।  
 परिवर्तात्रिकस्यापि विवर्तितमिहेष्यते ॥ २३९ ॥  
 विवर्तितापनयनाद् भवेदपसृतं पुनः ।  
 पार्श्वलक्षणमित्युक्तं विनियोगं निबोधत ॥ २४० ॥  
 उपसर्पे नतं कार्यमुन्नतं चापसर्पणे ।  
 प्रसारितं प्रहर्षादौ परिवृत्ते विवर्तितम् ॥ २४१ ॥  
 विनिवृत्ते त्वपसृतं पार्श्वमर्थवशाद्भवेत् ।  
 एतानि पार्श्वकर्माणि जठरस्य निबोधत ॥ २४२ ॥  
 क्षामं खल्वं च पूर्णं च सम्प्रोक्तमुदरं त्रिधा ।  
 तनु क्षामं नतं खल्वं पूर्णमाध्मातमुच्यते ॥ २४३ ॥  
 क्षामं हास्येऽथ रुदिते निःश्वासे जृम्भने भवेत् ।  
 व्याधिते तपसि श्रान्ते क्षुधार्ते खल्वमिष्यते ॥ २४४ ॥  
 पूर्णमुच्छ्वसिते स्थूले व्याधितात्यशनादिषु ।  
 इत्येतदुदरं प्रोक्तं कट्याः कर्म निबोधत ॥ २४५ ॥  
 अन्ये तु

क्षामं खल्वं समं पूर्णमुदरं स्याच्चतुर्विधम् ।  
 छिना चैव निवृत्ता च रेचिता कम्पिता तथा ।  
 उद्धाहिता चैव कटी नाट्ये नृत्ते च पञ्चधा ॥ २४६ ॥  
 कटी मध्यस्य वलनात्छिन्ना सम्परिकीर्तिता ।  
 पराङ्गमुखस्याभिमुखी निवृत्ता स्यान्ननिवृत्ता ॥ २४७ ॥  
 सर्वतो भ्रमणाच्चापि विज्ञेया रेचिता कटी ।  
 तिर्यग्गतागता क्षिप्ता कटी ज्ञेया प्रकम्पिता ॥ २४८ ॥  
 नितम्बपार्श्वोद्धहनात् शनेइरुद्धाहिता कटी ।  
 कटीकर्म मया प्रोक्तं विनियोगं निबोधत ॥ २४९ ॥  
 छिन्ना व्यायामसम्भ्रान्तव्यावृत्तप्रेक्षणादिषु ।  
 निवृत्ता वर्तने चैव रेचिता भ्रमणादिषु ॥ २५० ॥  
 कुब्जवामननीचानां गतौ कार्या प्रकम्पिता ।  
 स्थूलेषूद्धाहिओता योज्या स्त्रीणां लीलागतेषु च ॥ २५१ ॥  
 कम्पनं वलनं चैव स्तम्भनोद्धर्तने तथा ।  
 निवर्तनं च पञ्चैतान्यूरुकर्माणि कारयेत् ॥ २५२ ॥  
 नमनोन्नमनात्पार्श्वोर्मुहुः स्यादूरुकम्पनम् ।  
 गच्छेदभ्यन्तरं जानु यत्र तद्वलनं स्मृतम् ॥ २५३ ॥  
 स्तम्भनं चापि विज्ञेयमपविद्धक्रियात्मकम् ।  
 वलिताविद्धकरणादूर्वोरुद्धर्तनं स्मृतम् ॥ २५४ ॥  
 पार्श्वरभ्यन्तरं गच्छेद्यत्र तत्तु निवर्तनम् ।  
 गतिष्वधमपात्रणां भये चापि हि कम्पनम् ॥ २५५ ॥  
 वलनं चैव हि कर्तव्यं स्त्रीणां स्वैरपरिक्रमे ।  
 साध्वसे च विषादे च स्तम्भनं तु प्रयोजयेत् ॥ २५६ ॥  
 व्यायामे ताण्डवे चैव कार्यमुद्धर्तनं बुधैः ।  
 निवर्तनं तु कर्तव्यं सम्भ्रादिपरिभ्रमे ॥ २५७ ॥  
 यथादर्शनमन्यच्च लोकाद् ग्राह्यं प्रयोक्तृभिः ।  
 इत्यूर्वोर्लक्षणं प्रोक्तं जङ्घायास्तु निबोधत ॥ २५८ ॥  
 आवर्तितं नतं क्षिप्तमुद्धाहितमथापि च ।  
 परिवृत्तं तथा चैव जङ्घाकर्माणि पञ्चधा ॥ २५९ ॥  
 वामो दक्षिणपार्श्वेन दक्षिणश्चापि वामतः ।

पादो यत्र ब्रजेद्विप्राः तदावर्तितमुच्यते ॥ २६० ॥  
 जङ्घास्वस्तिकयोगेन क्रमादावर्तितं नयेत् ।  
 जानुनः कुञ्चनाच्चैव नतं ज्ञेयं प्रयोक्तृभिः ।  
 विक्षेपाच्चैव जङ्घायाः क्षिप्तमित्यभिधीयते ॥ २६१ ॥  
 [नतं स्याज्जानुनमनात् क्षिप्तं विक्षेपणाद् बहिः] ।  
 उद्वाहितं च विज्ञेयमूर्ध्वमूद्वाहनादपि ।  
 प्रतीपनयनं यत्तु परिवृत्तं तदुच्यते ॥ २६२ ॥  
 आवर्तितं प्रयोक्तव्यं विदूषकपरिक्रमे ।  
 नतं चापि हि कर्तव्यं स्थानासनगतादिषु ॥ २६३ ॥  
 क्षिप्तं व्यायामयोगेषु ताण्डवे च प्रयुज्यते ।  
 तथा चोद्वाहितं कुर्यादाविद्धगमनादिषु ॥ २६४ ॥  
 ताण्डवेषु प्रयोक्तव्यं परिवृत्तं प्रयोक्तृभिः ।  
 इत्येतज्जङ्घयोः कर्म पादयोस्तु निबोधत ॥ २६५ ॥  
 उद्धटितः समश्चैव तथाग्रतलसञ्चरः ।  
 अञ्चितः कुञ्चितश्चैव पादः पञ्चविध स्मृतः ॥ २६६ ॥  
 स्थित्वा पादतलाग्रेण पाष्णिर्भूमौ निपात्यते ।  
 यस्य पादस्य करणे भवेदुद्धटितस्तु सः ॥ २६७ ॥  
 अयमुद्धटितकरणे त्वनुकरणार्थं प्रयोगमासाद्य ।  
 द्रुतमध्यमप्रचारः सकृदसकृदा प्रयोक्तव्यः ॥ २६८ ॥  
 स्वभावरचिते भूमौ समस्थाने च यो भवेत् ।  
 समः पादः स विज्ञेयः स्वभावाभिनयाश्रयः ॥ २६९ ॥  
 स्थिरस्वभावाभिनये नानाकरणसंश्रये ।  
 चलितश्च पुनः कार्यो विधिज्ञैः पादरेचिते ॥ २७० ॥  
 समस्यैव यदा पाष्णिः पादस्याभ्यन्तरे भवेत् ।  
 बहिः पार्श्वस्थितोऽङ्गुष्ठस्यश्रपादस्तु स स्मृतः ॥ २७१ ॥  
 त्यक्त्वा (कृत्वा?) समपदं स्थानमश्वक्रान्ते तथैव च ।  
 स्याद्विक्लवादिष्वर्थेषु त्र्यश्रः पादो यथाविधिः ॥ २७२ ॥  
 अस्यैव समपादस्य पाष्णिरभ्यन्तरे भवेत् ।  
 त्र्यश्रपादः स विज्ञेयः स्थानकादिषु संश्रयः ॥ २७३ ॥  
 उत्क्षिप्ता तु भवेत्पाष्णिः प्रसृतोऽङ्गुष्ठकस्तथा ।

अङ्गुल्यश्चाञ्चिताः सर्वा पादेऽग्रतलसञ्चरः ॥ २७४ ॥  
 तोदननिकुट्टने स्थितनिशुम्भने भूमिताडने भ्रमणे ।  
 विक्षेपविविधरेचकपार्ष्णिंकृतागमनमेतेन ॥ २७५ ॥  
 पार्ष्णिर्यस्याञ्चिता भूमौ पादमग्रतलं तथा ।  
 अङ्गुल्यश्चाञ्चिताः सर्वाः स पादस्त्वञ्चितः स्मृतः ॥ २७६ ॥  
 पादाग्रतलसञ्चारे वर्तितोद्वर्तिते तथा ।  
 एव पादाहते कार्यो नानाभ्रमरकेषु च ॥ २७७ ॥  
 उत्क्षिप्ता यस्य पार्ष्णी स्यादङ्गुल्यः कुङ्कितास्तथा ।  
 तथा कुञ्चितमध्यश्च स पादं कुञ्चितः स्मृतः ॥ २७८ ॥  
 उदत्तगमने चैव वर्तितोद्वर्तिते तथा ।  
 उत्क्षिप्ता तु भवेत्पार्ष्णिरङ्गुष्ठाग्रेण संस्थितः ॥ २७९ ॥  
 वामश्चैव स्वभावस्थः सूचीपादः प्रकीर्तितः ।  
 नृत्ते नूपुरकरणे प्रयोगस्तस्य कीर्त्यते ॥ २८० ॥  
 अतिक्रान्तक्रमे चैव पादमेतं प्रयोजयेत् ।  
 पादजङ्घोरुकरणं कर्म कार्यं प्रयोक्तृभिः ॥ २८१ ॥  
 पादस्य करणं सर्वं जङ्घोरुकृतमिष्यते ।  
 यथा पादः प्रवर्तते तथैवोरुः प्रवर्तते ॥ २८२ ॥  
 अनयोः समानकरणात् पादचारी प्रयोजयेत् ।  
 इत्येतदङ्गजं प्रोक्तं लक्षणं कर्म चैव हि ॥ २८३ ॥  
 अतः परं प्रवक्ष्यामि चारीव्यायामलक्षणम् ॥ २८४ ॥  
 इति भारतीये नाट्यशास्त्रे अङ्गाभिनयो नाम नवमोऽध्यायः ।


Encoded by Padmakar Dadegaonkar dadegaonkar@yahoo.com

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. Natya Shastra Chapter 9..

was typeset on July 29, 2016

——  
Please send corrections to [sanskrit@cheerful.com](mailto:sanskrit@cheerful.com)

